

दुनियाभर की 351 यंग यूनिवर्सिटी में आईआईटी इंदौर 68वें स्थान पर

भास्कर संवाददाता | इंदौर

टाइम्स हायर एजुकेशन यंग यूनिवर्सिटी रैंकिंग में इंडियन इंस्टिट्यूट ऑफ टेक्नोलॉजी इंदौर ने टॉप 100 में जगह बनाई है। पिछले साल वर्ल्ड यूनिवर्सिटी रैंकिंग में भी संस्थान ने बेहतर रैंक हासिल की थी। यंग यूनिवर्सिटी रैंकिंग में साठ देशों की उन 351 यूनिवर्सिटीज को शामिल किया गया था, जो पचास साल पुरानी हैं।

आईआईटी को मिली ताजा रैंकिंग के लिए भी उन्हीं पांच पैरामीटर्स को आधार माना गया, जिन्हें वर्ल्ड रैंकिंग में शामिल किया गया था। आईआईटी इंदौर के अनुसार आईआईटी इंदौर देश का एकमात्र संस्थान है, जिसने इस श्रेणी में टॉप 100 में रैंक हासिल की है। संस्थान को मिली रैंक में टीचिंग, रिसर्च और साइटेशन को 30-30 फीसदी, इंटरनेशनल कोलैबरेशन को 7.5 और इंडस्ट्री कनेक्शन को 2.5 फीसदी वेटेज दिया गया। रैंकिंग में देश की पांच अन्य यूनिवर्सिटी को भी शामिल किया गया है। आईआईटी इंदौर सभी से ऊपर है। आइसर पुणे को 101 से 150, आईआईटी गुवाहाटी, भुवनेश्वर और आईआईटी हैदराबाद को 151 से 200 व आइसर कोलकाता को 201 से 250 के बीच रैंक मिली है। आईआईटी डायरेक्टर प्रोफेसर प्रदीप माथुर के अनुसार पूरी दुनिया के श्रेष्ठ संस्थानों से कठिन चयन प्रक्रिया के बाद चुने गए बेस्ट फैकल्टी मेंबर्स के कारण आईआईटी इंदौर नए संस्थानों में लगातार ऊपर उठ रहा है। साइंस और इंजीनियरिंग में संस्थान के रिसर्च स्कॉलर्स क्वालिटी रिसर्च पर जोर दे रहे हैं। यंग यूनिवर्सिटी रैंकिंग में टॉप पर आना आश्चर्यजनक नहीं है, क्योंकि आईआईटी इंदौर, वर्ल्ड रैंकिंग में सभी आईआईटी में टॉप पर रह चुका है।